

tal-Kittieba għall-gid tal-Ilsien Malti u għall-gid tal-ħad-
diema.

* * *

Il-ħruġ tar-rivista tal-Għaqda "Il-Malti" baqa' miexi, ma waqaf qatt, dejjem ixxerred id-dawl tat-tagħlim tiegħu fost iż-żgħażaġ u jnissel fihom l-imħabba lejn Ilsienna li ma tingeredx la biż-żmien u lanqas bil-kliem qarrieqi ta' min jobgħodna. Baqa' miexi, imma f'it u f'it wisq jafu liema taħbit u nkwieta stajna l-qajna miegħu biex issoktajna fid-dmir tagħna li nibqgħu noħroġu din ir-rivista. Fiz-żmien-ijiet imwiegħra li għaddejjin minnhom meta l-għadu bil-bumbardamenti tiegħu bla ħniena fixkel għall-ewwel xi f'it il-ħajja maltija, kienet tidher kważi ħaġa impossibbli li Għaqda letterarja qatt setgħet tibqa' toħroġ rivista letterarja. Imma min ma jafx bi qtiġħ il-qalb l-aktar li jaħdem fuq dak li jidher impossibbli. Dak li ħafna kienu jaħsbu li ma setax ikompli jsir, aħna, b'fehna sħiħa u b'rieda li ma tafx tagħwig mis-sewwa, komplejna nwettquh u nkomplu, bil-għajjnuna t'Alla, inwettquh bla biża' sa l-aħħar.

GUZÈ CHETOUTI

Imbierek il-Mulej!

Imbierek Int, Mulej, li tgħix minn dejjem,
li ħlaqt fis-sebħ u s-sawwar dak li trid,
Imbierek Int li żżur sa l-ickken ħlejqa,
fik biss kull ħajja, fik id-dawl u l-gid!

Iberkek kull ma ħlaqt bil-gmiel li tajtu,
u Lilek b'dak li ttiħ iroddlok ħajr.
Il-bniedem biss jistagħgeb bid-Driegħ Tiegħek;
il-bqija, bla ma jafu, jroddu ħajr.

Huwa jistagħgeb bla ma jagħrfek sewwa,
u l-kobor tal-għerf Tiegħek jilmaħ f'ħuħ.
Hu jaf xi trid, xi swielek w dak li tajtu
għax tajtu x-xbiha Tiegħek, tajtu r-Ruħ!

PRAN. CAMILLERI

Mill-qasbija tal-Lsien Malti

1. Il-għ bħala radikali f'nofs il kelma.

Il-għ bħala t-tieni radikali fil-kelma ma ttennix leħ-
inha. Għalhekk flok *nagħgħal* ngħidu *niegħel*, flok *wegħgħed*
ngħidu *wiegħed*, flok *qagħgħad* ngħidu *qiegħed*. *Bagħgħal*,
nom (minn *bagħal*) *tbagħgħal* jitnisslu bil-għ imtennija għax
hija l-għ ħarxa tal-Għarbi.

2. Laqmijiet.

Xi laqmijiet fil-Malti jissawru biż-żieda tas-suffiss *u*
man-nom, li jwieġeb għad-desinenza *y* jew *ie* fl-Ingliż (*lofty*,
tobbie) bħal *tabibu*, *ħadidu*, *bagħbusu*, *karusu*, *balalu*, *tebutu*.

3. Oħar-u-każa għalk.

Tfisser *għajb* u *tmashir* (jew *tmaqdir*) *għalik*. Din l-es-
pressjoni hija magħmula mill-kelmiet *għar* (mill-Għarbi 'ar-
—għajb) u *każa* (iktarx mill-Għarbi *ħaž'a* *tmashir*, *tmaqdir*)
fejn fil-Malti l-*h* tbiddlet f'*k*. Isem l-għemil *ħaž'a* (Belot:
moquerie, *railerie*, eċċ.) ġej mill-verb *ħuž'a* (*rieur*, *moqueur*,
eċċ.) *maqdar*, *iddieħak bi*, *mashar lil*. Minn *każa* ħareġ in-
nom *każajri*, (min *jiddieħak bi*, *jmashar*) u l-verb imnissel
tas-VI forma *tkaza*. Eż: *Min jitkaza jaqa' fil-każa*.

4. Ismijiet ta' għodod bla m preformativa.

Xi ismijiet ta' għodod ta' għerq semitiku ma għandhomx
l-*m* preformativa u jidhru bil-forma partiiċipjali tal-verbi
transitivi *qattāl-a*; *qattiel-a* u l-forma *qattūl*. Eż: *karrāba*,
ħannieqa, *sunnara*, *barrada*, *serrieq*, *barraxa*, *suffara*, *dus-
sies*, *tuqqala*, *sellum*, *deffun*, *deffus*, *qandul*, *fettul*.

5. Kostruzzjoni ta' l-Agġettiv.

a) Agġettiv fil-positiv imur wara n-nom jew pronom:
Raġel qawwi, *żmien twil*, *mara godlija*, *hija għaqlija*.

b) Agġettiv fis-Superlativ Relativ imur qabel in-nom:
L-aqwa fost ħutu, *l-isbaħ żmien*, *l-itjeb tabakk*, *l-iżjed bniedem*
għaqli. Is-Superlativ Relativ jitqiegħed bħala predikat wara
pronom personali fejn warajh hemm miftiehem il-verb kien
(to be. copula). *Jien l-iżjed bikri dal-ghodu*. *Huwa l-aħjar*
wieħed fost shabu.